

# योजना आयोग के उपाध्यक्ष अहलूवालिया आज आएंगे पोकरण

पोकरण-  
फलसूण्ड-  
बालोतरा-सिवाणा  
पेयजल लिफ्ट  
परियोजना का  
करेंगे निरीक्षण  
.....  
जल संसाधन  
सचिव रामलुभाया  
ने व्यवस्थाओं का  
लिया जायजा



बीलिया गांव के पास पोकरण पेयजल लिफ्ट योजना स्थल पर अधिकारियों से जानकारी लेते जल संसाधन विभाग के प्रमुख शासन सचिव रामलुभाया - पत्रिका

निज प्रतिनिधि @ पोकरण

योजना आयोग के उपाध्यक्ष मोटेकसिंह अहलूवालिया के मंगलवार को प्रस्तावित पोकरण दौरे को लेकर सोमवार को प्रशासनिक तैयारियों को अंतिम रूप दिया गया। सोमवार को अहलूवालिया के दौरे को लेकर बैठकों का दौर जारी रहा। जानकारी के अनुसार अहलूवालिया मंगलवार को सुबह 11 बजे बाद पोकरण पहुंचेंगे तथा वे पोकरण-फलसूण्ड-बालोतरा-सिवाणा पेयजल लिफ्ट परियोजना की ओर से अब तक किए गए कार्यों की प्रगति का जायजा लेंगे व योजना के द्वितीय चरण के अंतर्गत प्रस्तावित कार्यों के बारे में अधिकारियों से जानकारी लेंगे। अहलूवालिया के पोकरण दौरे को लेकर सोमवार की शाम जल संसाधन विकास प्रमुख शासन सचिव रामलुभाया हेलीकॉप्टर से पोकरण पहुंचे।

उन्होंने जिला कलक्टर गिरिराजसिंह कुशवाहा, मुख्य सचिव परियोजना पीसी चौहान, जलदाय विभाग के अधीक्षण अभियंता गुप्ता, अधीक्षण अभियंता लिफ्ट परियोजना दिलीप पंवार, अधीक्षण अभियंता लिफ्ट परियोजना बाड़मेर एके जैन, अतिरिक्त जिला कलक्टर बलदेवसिंह उज्ज्वल के साथ बीलिया गांव में पोकरण पेयजल लिफ्ट योजना स्थल पर तैयारियों का जायजा लिया। उन्होंने नाचना से पोकरण तक बिछाई गई पाइपलाइन, बीलिया गांव में निर्माण करवाए जा रहे आर-ओ प्लांट, स्वच्छ जलाशय, जल वितरण प्रणाली व

आगे की योजना के बारे में जानकारी ली। उन्होंने परियोजना के अंतर्गत अब तक करवाए गए निर्माण व भविष्य की योजना के बारे में अधिकारियों के साथ विचार विमर्श किया। इससे पूर्व उपखण्ड अधिकारी अशोक चौधरी की अध्यक्षता में उपखण्ड अधिकारी कार्यालय में जलदाय विभाग, पेयजल लिफ्ट योजना, सार्वजनिक निर्माण विभाग से जुड़े अधिकारियों, पुलिस उपअधीक्षक कल्याणमल बंजारा, थानाधिकारी सुरेशकुमार ने बैठक कर शांति व कानून व्यवस्था तथा अहलूवालिया की यात्रा की तैयारियों को लेकर बैठक आयोजित की।

**11.50 पर आएंगे**

उपखण्ड अधिकारी अशोक चौधरी ने बताया कि अहलूवालिया हेलीकॉप्टर से सुबह 11.50 बजे सीमा सुरक्षा बल परिसर स्थित हेलीपैड पर उतरेंगे। यहां से रवाना होकर वे बीलिया गांव के पास पोकरण-फलसूण्ड-बालोतरा-सिवाणा पेयजल लिफ्ट योजना के हेडवर्क्स पर चल रहे कार्य का निरीक्षण करेंगे। वे अपहान 12 बजकर 40 मिनट पर पुनः जोधपुर

के लिए हेलीकॉप्टर से रवाना होंगे।

**सीएम के आगमन को लेकर असमंजस**

अहलूवालिया के साथ मुख्यमंत्री अशोक गहलोत के आने की प्रशासन के पास कोई अधीकृत सूचना नहीं होने के कारण सोमवार शाम तक असमंजस की स्थिति बनी हुई थी। दौरे में मुख्यमंत्री साथ होंगे या नहीं होंगे, इसको लेकर किसी भी अधिकारी के पास कोई अधीकृत सूचना शाम तक नहीं पहुंच पाई थी। प्रमुख शासन सचिव रामलुभाया ने भी कहा कि वे फिलहाल तक योजना आयोग के उपाध्यक्ष के दौरे को लेकर व्यवस्थाओं का जायजा ले रहे हैं। मुख्यमंत्री के आने के बारे में अभी तक उन्हें कुछ भी नहीं बताया गया है। जिला कलक्टर कुशवाहा ने भी बताया कि उनके पास भी मुख्यमंत्री के दौरे को लेकर कोई सूचना नहीं है। दूसरी तरफ पोकरण लिफ्ट परियोजना स्थल पर शाम को बड़े बड़े शामियाने लगाकर आमसभा जैसी व्यवस्थाओं को अंतिम रूप दिया जा रहा था।